

### សាកលវិទ្យាល័យ Sheffield

### មហាវិទ្យាល័យនីតិសាស្ត្រ

ឈ្មោះ៖ សាស្ត្រាចារ្យ Nicholas Tsagourias

អាសយដ្ឋាន៖

Bartolomé  
Winter Street  
Sheffield  
S3 7ND

<b>ឯកសារបកប្រែ</b>
<b>TRANSLATION/TRADUCTION</b>
ថ្ងៃ ខែ ឆ្នាំ (Date): 24-Jun-2016, 13:41
CMS/CFO: Sann Rada

កាលបរិច្ឆេទ៖ ថ្ងៃទី ១៧ ខែ ឧសភា ឆ្នាំ ២០១៦

ទូរសព្ទ៖ + ៤៤(0) ១១៤ ២២២ ៦៨០៥

ទូរសារ៖ + ៤៤(0) ១១៤ ២២២ ៦៨៣២

អ៊ីមែល៖ [Nicholas.Tsagourias@sheffield.ac.uk](mailto:Nicholas.Tsagourias@sheffield.ac.uk)

### **អ្នកមិនមែនជាភាគីផ្ទៃក្នុងសហគ្រាសស៊ីបេរីយ៉ាអន្តរជាតិ**

តាមច្បាប់ទម្លាប់អន្តរជាតិដែលចូលជាធរមាននៅចន្លោះឆ្នាំ ១៩៧៥ ដល់ឆ្នាំ ១៩៧៩ គឺការវាយប្រហាររបស់រដ្ឋ ឬ អង្គការមកលើសមាជិកនៃកងកម្លាំងប្រដាប់អាវុធរបស់ខ្លួនឯង អាច ឬក៏មិនអាចជាការវាយប្រហារដែលសំដៅលើប្រជាជនស៊ីវិល បើយោងតាមគោលបំណងនៃមាត្រា ៥ នៃច្បាប់ស្តីពីការបង្កើត អ.វ.ត.ក (ឧក្រិដ្ឋកម្មប្រឆាំងមនុស្សជាតិ) ។

### **ជំនាញរបស់អ្នកមិនមែនជាភាគី**

អ្នកមិនមែនជាភាគីនៃសារណានេះឈ្មោះ Nicholas Tsagourias ជាសាស្ត្រាចារ្យជំនាញច្បាប់អន្តរជាតិនៅសាកលវិទ្យាល័យសេហ្វឡិល ចក្រភពអង់គ្លេស ហើយបច្ចុប្បន្ននេះជាសហការីនៅមជ្ឈមណ្ឌល Stockon សម្រាប់ការសិក្សាច្បាប់អន្តរជាតិ សាកលវិទ្យាល័យ US Naval War College ។ ខ្ញុំគឺជាអ្នកជំនាញច្បាប់ស្តីពីជម្លោះប្រដាប់អាវុធ និងច្បាប់ព្រហ្មទណ្ឌអន្តរជាតិ ដោយបានធ្វើការស្រាវជ្រាវ និងបោះពុម្ពផ្សាយឯកសារជាច្រើននៅក្នុងវិស័យទាំងនេះ ។

**មាតិកា**

លក្ខណៈ និងនិយមន័យអំពីឧក្រិដ្ឋកម្មប្រឆាំងមនុស្សជាតិ	កថាខណ្ឌ ១-១១
និយមន័យអំពីជនស៊ីវិលនៅក្នុងជម្លោះប្រដាប់អាវុធ	កថាខណ្ឌ ១២-១៧
បុគ្គលិកយោធាជាជនស៊ីវិលនៅក្នុងអំឡុងពេលសន្តិភាព និងពេលសង្គ្រាម	កថាខណ្ឌ ១៨-២៤
សេចក្តីសន្និដ្ឋាន	កថាខណ្ឌ ២៤-២៦

**ក. លក្ខណៈ និងនិយមន័យអំពីឧក្រិដ្ឋកម្មប្រឆាំងមនុស្សជាតិ**

១. ឧក្រិដ្ឋកម្មប្រឆាំងមនុស្សជាតិ គឺជាការវាយប្រហារយ៉ាងសាហាវយង់ឃ្នងមកលើសេចក្តីថ្លៃថ្នូរមនុស្សជាតិ ហេតុនេះប៉ះពាល់ដល់មនុស្សជាតិគ្រប់រូប<sup>១</sup>។ ចំណុចនេះត្រូវបានគូសបញ្ជាក់នៅក្នុងរឿងក្តី *Weller* ដែលតុលាការកំពូលប្រចាំភូមិភាគចក្រភពអង់គ្លេស បានកំណត់ថា ឧក្រិដ្ឋកម្មប្រឆាំងមនុស្សជាតិ គឺជាការវាយប្រហារមកលើសេចក្តីថ្លៃថ្នូរមនុស្សជាតិ<sup>២</sup>។ ដោយសារថា ឧក្រិដ្ឋកម្មប្រឆាំងមនុស្សជាតិ គឺជាប្រមាថយ៉ាងធ្ងន់ធ្ងរមកលើសេចក្តីថ្លៃថ្នូរមនុស្សជាតិ ទើប ការវិនិច្ឆ័យទោសចំពោះឧក្រិដ្ឋកម្មនេះ និងជាទូទៅ ការបង្ក្រាបឧក្រិដ្ឋកម្មនេះគឺជាកាតព្វកិច្ចមួយរបស់មនុស្សជាតិទាំងមូល។
២. ឧក្រិដ្ឋកម្មប្រឆាំងមនុស្សជាតិ ត្រូវបានកំណត់និយមន័យជាលើកដំបូងនៅក្នុងធម្មនុញ្ញរបស់សាលាក្តីយោធាអន្តរជាតិនៅ Nuremberg។ យោងតាមមាត្រា ៦(គ) នៃធម្មនុញ្ញនេះ ឧក្រិដ្ឋកម្មប្រឆាំងមនុស្សជាតិ ត្រូវកំណត់និយមន័យថាជា “ការធ្វើមនុស្សឃាត ការសម្លាប់រង្គាល ការធ្វើឱ្យទៅជាទាសករ ការនិរទេស និងអំពើអមនុស្សធម៌ផ្សេងៗទៀតដែលបានប្រព្រឹត្តមកលើប្រជាជនស៊ីវិលណាក៏ដោយ នៅមុនពេល ឬក្នុងអំឡុងពេលសង្គ្រាម ឬការធ្វើទុក្ខបុកម្នេញដោយមូលហេតុនយោបាយ ពូជសាសន៍ ឬសាសនានៅក្នុងការអនុវត្ត ឬពាក់ព័ន្ធនឹងឧក្រិដ្ឋកម្មណាដែលស្ថិតនៅក្នុងយុត្តាធិការរបស់សាលាក្តីនេះ ទោះថាបានរំលោភបំពាន ឬមិនបានរំលោភបំពានច្បាប់ជាតិរបស់ប្រទេសដែលឧក្រិដ្ឋកម្មនោះបានប្រព្រឹត្តឡើងក៏ដោយ”។
៣. ច្បាប់ក្រុមប្រឹក្សាត្រួតពិនិត្យលេខ ១០ ដែលអនុញ្ញាតឱ្យមានការជំនុំជម្រះក្តីនៅក្នុងភូមិភាគដែលស្ថិតនៅក្រោមការកាន់កាប់<sup>៣</sup> មាននិយមន័យស្រដៀងគ្នានេះ ហើយ ធម្មនុញ្ញតូក្យូ ក៏មាននិយមន័យស្រដៀងគ្នានេះដែរ<sup>៤</sup>។

<sup>1</sup> ICTY រឿងក្តី *រដ្ឋអាជ្ញាធរទល់នឹង Erdemović* រឿងក្តីលេខ IT-96-22-A សាលដីកា អង្គជំនុំជម្រះតុលាការកំពូល ថ្ងៃទី ០៧ ខែ តុលា ឆ្នាំ ១៩៩៧ កថាខណ្ឌ ២១។

<sup>2</sup> ICTY រឿងក្តី *រដ្ឋអាជ្ញាធរទល់នឹង Kupreškić និងអ្នកផ្សេងទៀត* រឿងក្តីលេខ IT-95-16-T អង្គជំនុំជម្រះសាលាដំបូង II សាលក្រម ថ្ងៃទី ១៤ ខែ មករា ឆ្នាំ ២០០០ កថាខណ្ឌ ៥៥៥។

<sup>3</sup> មាត្រា II (១)(គ) ច្បាប់ក្រុមប្រឹក្សាត្រួតពិនិត្យ លេខ ១០។

<sup>4</sup> មាត្រា ៥(គ)នៃធម្មនុញ្ញសាលាក្តីយោធាអន្តរជាតិសម្រាប់ចុងបូព៌ា។

- ៤. ចាប់តាំងពីមានការជំនុំជម្រះក្តីក្រោយសង្គ្រាមលោកលើកទី ២ មក ការហាមឃាត់ឧក្រិដ្ឋកម្មប្រឆាំងមនុស្សជាតិ បានក្លាយជាទំនៀមទម្លាប់យ៉ាងច្បាស់ហើយ<sup>៥</sup>។
- ៥. អ.វ.ត.ក មានយុត្តាធិការលើឧក្រិដ្ឋកម្មប្រឆាំងមនុស្សជាតិ ដែលមានចែងនៅក្នុងមាត្រា ៥ នៃច្បាប់ស្តីពីការបង្កើតឲ្យមានអង្គជំនុំជម្រះវិសាមញ្ញក្នុងតុលាការកម្ពុជា ដូចខាងក្រោម៖ “ឧក្រិដ្ឋកម្មប្រឆាំងនឹងមនុស្សជាតិដែលគ្មានអាជ្ញាយុកាលអំពើណាមួយដូចខាងក្រោម ដែលវាយប្រហារជាទូទៅ ឬ ដោយមានការរៀបចំប្រឆាំងទៅលើប្រជាជនស៊ីវិលដោយមូលហេតុ ជាតិ នយោបាយ ជាតិពន្ធុ ពូជសាសន៍ ឬ សាសនា ណាមួយដូចជា៖ -ការធ្វើមនុស្សឃាត -ការសម្លាប់រង្គាល -ការធ្វើឱ្យទៅជាទាសករ -ការនិរទេស -ការដាក់ក្នុងមន្ទីរឃុំឃាំង -ការធ្វើទារុណកម្ម -ការរំលោភលើផ្លូវភេទ -ការធ្វើទុក្ខបុកម្នេញ ដោយមូលហេតុនយោបាយ ពូជសាសន៍ ឬ សាសនា -អំពើអមនុស្សធម៌ផ្សេងៗទៀត”។
- ៦. ទោះបីជាមិនមានសន្និសីទច្បាស់លាស់ស្តីពីឧក្រិដ្ឋកម្មប្រឆាំងមនុស្សជាតិយ៉ាងណាក៏ដោយ ក៏គេច្បាស់ជាអាចទាញយកធាតុផ្សំមួយចំនួននៅក្នុងនិយមន័យដែលមានបួសគល់ពីធម្មនុញ្ញ Nuremberg គឺ ប្រភេទរួមនៃអំពើឧក្រិដ្ឋរាប់តាំងពីអំពើហិង្សា រហូតដល់ការធ្វើទុក្ខបុកម្នេញ ធាតុផ្សំបរិបទនៃការវាយប្រហារមកលើប្រជាជនស៊ីវិល និងធាតុផ្សំគោលនយោបាយ។
- ៧. គួរកត់សម្គាល់ថា ឧក្រិដ្ឋកម្មប្រឆាំងមនុស្សជាតិ មិនតម្រូវឲ្យមានចំណងពាក់ព័ន្ធជាមួយនឹងជម្លោះប្រដាប់អាវុធឡើយ។ ទោះបីជាថា ធម្មនុញ្ញ Nuremberg បានភ្ជាប់ការចោទប្រកាន់អំពើឧក្រិដ្ឋកម្មប្រឆាំងមនុស្សជាតិ ទៅនឹងជម្លោះប្រដាប់អាវុធអន្តរជាតិយ៉ាងណាក៏ដោយ ក៏ច្បាប់ក្រុមប្រឹក្សាត្រួតពិនិត្យលេខ ១០ មិនតម្រូវឲ្យមានចំណងពាក់ព័ន្ធបែបនោះឡើយ។ ការភ្ជាប់ឧក្រិដ្ឋកម្មប្រឆាំងមនុស្សជាតិទៅនឹងជម្លោះប្រដាប់អាវុធនៅក្នុងលក្ខន្តិកៈតុលាការ ICTY<sup>៦</sup> ចាំបាច់ត្រូវត្រួតពិនិត្យតាមបរិបទ គឺថា តុលាការនេះបានបង្កើតឡើងដើម្បីបង្ការ និងបង្ក្រាបការប្រព្រឹត្តិអំពើឃោរឃៅនៅក្នុងអំឡុងពេលសង្គ្រាមប្រដាប់អាវុធនៅអតីតយូហ្គស្លាវី។ លក្ខន្តិកៈរបស់ អ.វ.ត.ក តុលាការ ICTR និងតុលាការ ICC មិនតម្រូវឲ្យមានចំណងពាក់ព័ន្ធជាមួយនឹងជម្លោះប្រដាប់អាវុធឡើយ។

<sup>5</sup> បញ្ជាក់ពីគោលការណ៍ច្បាប់អន្តរជាតិដែលទទួលស្គាល់ដោយធម្មនុញ្ញតុលាការ Nuremberg មហាសន្និបាតអង្គការសហប្រជាជាតិ សេចក្តីសម្រេចលេខ ៩៥(I) (ថ្ងៃទី ១១ ខែធ្នូ ឆ្នាំ ១៩៤៦)។ ICTY រឿងក្តី រដ្ឋអាជ្ញាធាតុទល់នឹង Dusko Tadić រឿងក្តីលេខ IT-94-1-T អង្គជំនុំជម្រះសាលាដំបូង II សាលក្រម ថ្ងៃទី ០៧ ខែ ឧសភា ឆ្នាំ ១៩៩៧ កថាខណ្ឌ ៦២៣។

<sup>6</sup> មាត្រា ៥ នៃលក្ខន្តិកៈ ICTY។

ដូច្នោះ គេអាចសន្និសីទយ៉ាងសមហេតុផលថា ចំណងពាក់ព័ន្ធបែបនេះមិនមែនជាលក្ខខណ្ឌតម្រូវ តាមទំនៀមទម្លាប់ច្បាប់ឡើយ ប៉ុន្តែគ្រាន់តែជាការកម្រិតយុត្តាធិការនៅក្នុងច្បាប់របស់សាលាក្តីមួយ ចំនួនតែប៉ុណ្ណោះ<sup>7</sup>។

៨. ចុងក្រោយ ចាប់តាំងពីមានការជំនុំជម្រះក្តី Nuremberg មក គេបានទទួលស្គាល់ថា ចារី និងជនរង គ្រោះនៃឧក្រិដ្ឋកម្មប្រឆាំងមនុស្សជាតិ អាចមានសញ្ជាតិដូចគ្នា<sup>៨</sup>។

៩. បន្ទាប់ពីសេចក្តីអង្កេតបឋមទាំងនេះ ឥឡូវនេះ ខ្ញុំនឹងពិនិត្យបញ្ហាចោទថា តើ ការវាយប្រហារមកលើ សមាជិកនៃកងកម្លាំងប្រដាប់អាវុធ អាចជាការវាយប្រហារមកលើប្រជាជនស៊ីវិលដែរឬអត់ និង ថា តើការវាយប្រហារបែបនោះគឺជាច្បាប់នៅចន្លោះឆ្នាំ ១៩៧៥ ដល់ឆ្នាំ ១៩៧៩ ដែរឬអត់។

១០. ដូចបានកត់សម្គាល់ហើយ និយមន័យតាមទំនៀមទម្លាប់ស្តីពីឧក្រិដ្ឋកម្មប្រឆាំងមនុស្សជាតិ មានធាតុផ្សំបីទាក់ទងគ្នា គឺ “ការវាយប្រហារសំដៅលើប្រជាជនស៊ីវិល”។ ធាតុផ្សំបីទាក់ទងនេះបែងចែក ឧក្រិដ្ឋកម្មប្រឆាំងមនុស្សជាតិ ឱ្យខុសពីឧក្រិដ្ឋកម្មធម្មតា<sup>៩</sup> ។ ពាក្យថា “ការវាយប្រហារ” សំដៅលើ ទង្វើដែលគេហាមឃាត់ ឧទាហរណ៍ ការធ្វើមនុស្សឃាត ការរំលោភផ្លូវភេទ ការធ្វើទារុណកម្ម ។ល។ និងការរួមបញ្ចូលគ្នានៃអំពើបែបនេះ។ ការវាយប្រហារ ចង់សំដៅលើ “យុទ្ធនាការ ឬ ប្រតិបត្តិការ” ប្រឆាំងនឹងប្រជាជនស៊ីវិល<sup>១០</sup>។ ពាក្យថា (ប្រជាជនស៊ីវិល) “ណាក៏ដោយ” បង្ហាញថា សមាជិកផ្សេងៗនៃប្រជាជនស៊ីវិលគឺជាគោលដៅ ចំណែកពាក្យថា “ប្រជាជន” សំដៅលើជនរង

<sup>7</sup> ICTY រឿងក្តី រដ្ឋអាជ្ញាធរទល់នឹង Erdemović រឿងក្តីលេខ IT-96-22-A សាលដីកា អង្គជំនុំជម្រះតុលាការកំពូល ថ្ងៃទី ០៧ ខែ តុលា ឆ្នាំ ១៩៩៧ កថាខណ្ឌ ២១។ សំណុំរឿងលេខ ០០៣ ឯកសារ D87/2/1.7/1 ដីកាសម្រេចលើសំណើរបស់ មាស មុត សុំ ការបញ្ជាក់បំភ្លឺទាក់ទងនឹងឧក្រិដ្ឋកម្មប្រឆាំងមនុស្សជាតិ និងចំណងទាក់ទងនឹងជាមួយនឹងជម្លោះប្រដាប់អាវុធ ថ្ងៃទី ០៥ ខែមេសា ឆ្នាំ ២០១៦។

<sup>8</sup> រឿងក្តី J. និង R. អាណូម៉ង់ តុលាការកំពូល នៅភូមិភាគកាន់កាប់ដោយចក្រភពអង់គ្លេស សាលដីកា ថ្ងៃទី ១៦ ខែ វិច្ឆិកា ឆ្នាំ ១៩៤៨ កថាខណ្ឌ ១៦៧-១៧១។ រឿងក្តី Enigster អឺស្រាអែល តុលាការស្រុក តែល អាវីរ សាលក្រម ថ្ងៃទី ០៤ ខែ មករា ឆ្នាំ ១៩៥៥ កថាខណ្ឌ ៤២។ SCSL រឿងក្តី រដ្ឋអាជ្ញាធរទល់នឹង Issa Hassan Sesay, Morris Kallon និង Augustine Gbao រឿងក្តីលេខ SCSL-04-15-T សាលក្រម ថ្ងៃទី ០២ ខែ មីនា ឆ្នាំ ២០០៩ កថាខណ្ឌ ៨៤។

<sup>9</sup> ICTY រឿងក្តី រដ្ឋអាជ្ញាធរទល់នឹង Dragoljub Kunarac, Radomir Kovac និង Zoran Vukovic, IT-96-23 & IT-96-23/1-A អង្គជំនុំជម្រះតុលាការកំពូល សាលដីកា ថ្ងៃទី ១២ ខែ មិថុនា ឆ្នាំ ២០០២ កថាខណ្ឌ ៩១។

<sup>10</sup> អង្គបុរេជំនុំជម្រះ II សេចក្តីសម្រេច យោងតាមមាត្រា៦១(៧)(ក) និង (ខ) នៃលក្ខន្តិកៈទីក្រុងវ្យែម ស្តីពីបទចោទរបស់រដ្ឋអាជ្ញា មកលើ Jean-Pierre Bemba Gombo, ICC-01/05-01/08-424 កថាខណ្ឌ ៧៥។

គ្រោះជាច្រើននាក់តាមន័យគិតពីចំនួន<sup>11</sup>។ ហេតុនេះ ធាតុផ្សំបរិបទនេះ មិនរាប់បញ្ចូលការវាយប្រហារដោយចៃដន្យ ការវាយប្រហារដែលមិនជាប់ពាក់ព័ន្ធ ការវាយប្រហារនៅដាច់ដោយឡែក ការវាយប្រហារតែមួយ ឬដោយឧបទ្វីហេតុមកលើជនស៊ីវិលឡើយ<sup>12</sup>។ នេះបង្ហាញថា ឧក្រិដ្ឋកម្មប្រឆាំងមនុស្សជាតិ គឺជាឧក្រិដ្ឋកម្មសមូហភាពចំពោះចារី និងជនរងគ្រោះ។

១១. ហេតុនេះ និយមន័យអំពីពាក្យថា “ជនស៊ីវិល” មានសារៈសំខាន់ណាស់។ ការប្រើប្រាស់ពាក្យថា “ជនស៊ីវិល” នៅក្នុងនិយមន័យអំពីឧក្រិដ្ឋកម្មប្រឆាំងមនុស្សជាតិ គឺស្របគ្នាជាមួយនឹងភាពខុសគ្នារវាងជនស៊ីវិល ជាមួយនឹងយុទ្ធជននៅក្នុងច្បាប់មនុស្សធម៌អន្តរជាតិ ហើយដោយសារមូលហេតុនេះ ទើប មូលហេតុនៃភាពខុសគ្នានេះ និងការវិវត្តនៅក្នុងច្បាប់មនុស្សធម៌អន្តរជាតិ គួរយកមកពិចារណានៅពេលដែលកំណត់និយមន័យអំពីពាក្យថា “ជនស៊ីវិល” តាមគោលបំណងនៃឧក្រិដ្ឋកម្មប្រឆាំងមនុស្សជាតិ ។

**ខ. និយមន័យអំពីជនស៊ីវិលនៅក្នុងជម្លោះប្រដាប់អាវុធ**

១២. គោលការណ៍ស្តីពីភាពខុសគ្នារវាងជនស៊ីវិល ជាមួយនឹងយុទ្ធជន គឺជាគោលការណ៍មួយក្នុងចំណោមគោលការណ៍ចាស់នៃច្បាប់មនុស្សធម៌អន្តរជាតិដែលមានបួសគល់អាចរកឃើញមាននៅក្នុងទ្រឹស្តីសង្គ្រាមដ៏យុត្តិធម៌ ប៉ុន្តែក៏មាននៅក្នុងប្រពៃណី និងសាសនាផ្សេងទៀតដែរ<sup>13</sup>។ គោលការណ៍នេះបានលើកឡើងជាលើកដំបូងនៅក្នុងក្រម Lieber ឆ្នាំ ១៨៦៣<sup>14</sup>។ ការបញ្ជាក់ច្បាស់អំពីគោលការណ៍នេះនៅសម័យទំនើប មានឃើញនៅក្នុងមាត្រា ៥០ នៃពិធីសារបន្ថែម I លើអនុសញ្ញាទីក្រុងហ្សឺណែវ ឆ្នាំ ១៩៤៩ ដែលការអនុម័តពិធីសារនេះនៅឆ្នាំ ១៩៧៧ មានន័យថាជាច្បាប់ទំនៀមទម្លាប់ហើយ<sup>15</sup>។

<sup>11</sup> សេចក្តីសម្រេច យោងតាមមាត្រា ១៥ នៃលក្ខន្តិកៈទីក្រុងរ៉ូម ស្តីពីការអនុញ្ញាតឱ្យស៊ើបសួរលើស្ថានភាពនៅសាធារណរដ្ឋកេនយ៉ា អង្គបុរេជំនុំជម្រះ, ICC-01/09 កថាខណ្ឌ ៧៧។

<sup>12</sup> ICTY រឿងក្តី Tadić អង្គជំនុំជម្រះសាលាដំបូង សាលក្រម ខាងលើ កថាខណ្ឌ ៦៤៨។

<sup>13</sup> Michael Walzer សង្គ្រាមដ៏យុត្តិធម៌ និងអយុត្តិធម៌ បោះពុម្ពលើកទី ២ (ញ៉ូយ៉ក៖ សៀវភៅមូលដ្ឋាន ឆ្នាំ ១៩៩២)។ Terry Narid, ed., ក្រមសីលធម៌សង្គ្រាម និងសន្តិភាព៖ ទស្សនៈវិស័យសាសនា និងមិនសាសនា (Princeton: សារព័ត៌មានសាកលវិទ្យាល័យ Princeton ឆ្នាំ ១៩៩៦)។

<sup>14</sup> មាត្រា ២២ នៃក្រម Lieber ឆ្នាំ ១៨៦៣។

<sup>15</sup> Jean-Marie Henckaerts និង Louise Doswald-Beck ទំនៀមទម្លាប់នៃច្បាប់មនុស្សធម៌អន្តរជាតិ រ៉ូល I៖ វិធាន (ឆ្នាំ ២០០៥) វិធាន ៥, ICTY រឿងក្តី រដ្ឋអាជ្ញាធរលើនឹង Tihomir Blaškić, IT-95-14-A, សាលដីកា អង្គជំនុំជម្រះតុលាការ

- ១៣. នៅក្នុងបរិបទជម្លោះប្រដាប់អាវុធអន្តរជាតិ ជនស៊ីវិល គឺជាជនដែលមិនមែនជាយុទ្ធជន រួមមានជនដែលបានទម្លាក់អាវុធ ជនដែលបានចាកចេញពីកងទ័ព និងជនដែលបាត់បង់សមត្ថភាពប្រយុទ្ធ<sup>16</sup> ។ ភ្នាក់ងារអនុវត្តច្បាប់ ដូចជា នគរបាលដែលរក្សាសណ្តាប់ធ្នាប់ផ្ទៃក្នុង ត្រូវចាត់ទុកថាជាជនស៊ីវិល តាមគោលបំណងនៃច្បាប់មនុស្សធម៌អន្តរជាតិ ប្រសិនបើគាត់មិនចូលរួមផ្ទាល់នៅក្នុងសកម្មភាពអវិភាព ឬគាត់មិនបានបញ្ចូលនៅក្នុងកងកម្លាំងប្រដាប់អាវុធ<sup>17</sup> ។
- ១៤. នៅក្នុងជម្លោះប្រដាប់អាវុធមិនមែនអន្តរជាតិ ជនស៊ីវិល គឺជាជនដែលមិនមែនជាសមាជិកនៃកងកម្លាំងប្រដាប់អាវុធរបស់រដ្ឋ<sup>18</sup> ។ និយមន័យអំពីកងកម្លាំងប្រដាប់អាវុធ គឺមានន័យទូទាយគួរសមដោយរាប់បញ្ចូលទាំង “ជនដែលមិនបានបញ្ចូលនៅក្នុងនិយមន័យអំពីកងទ័ពនៅក្នុងច្បាប់ជាតិរបស់ប្រទេសមួយចំនួន (កម្លាំងយាម គយ នគរបាលជាតិ ឬកងកម្លាំងស្រដៀងគ្នានេះ)”<sup>19</sup> ។ បន្ថែមពីលើនេះទៀត ជនដែលមិនរាប់បញ្ចូលជាក្រុមជនស៊ីវិល គឺជាជនដែលចូលរួមផ្ទាល់នៅក្នុងសកម្មភាពអវិភាព ដោយចូលរួមជាបុគ្គល ឬក្នុងនាមជាសមាជិកនៃក្រុមប្រដាប់អាវុធដែលមានការចាត់តាំង។ សមាជិកនៃក្រុមប្រដាប់អាវុធដែលមានការចាត់តាំង នឹងត្រូវចាត់ទុកថាជាជនស៊ីវិល នៅពេលដែលគេលែងចូលរួមផ្ទាល់នៅក្នុងសកម្មភាពអវិភាព ឬនៅពេលដែលគាត់បាត់បង់សមត្ថភាពប្រយុទ្ធ ។

---

កំពូល ថ្ងៃទី ២៩ ខែ កក្កដា ឆ្នាំ ២០០៤ កថាខណ្ឌ ១១០ និង ១១៣-១១៤។ អ.វ.ត.ក សំណុំរឿងលេខ ០០២/០១ ន្ទយ ជា និង ខៀវ សំផន អង្គជំនុំជម្រះសាលាដំបូង សាលក្រម ថ្ងៃទី ០៧ ខែ សីហា ឆ្នាំ ២០១៤ កថាខណ្ឌ ១៨៥។

<sup>16</sup> ICTY រឿងក្តី រដ្ឋអាជ្ញាធរទល់នឹង *Kunarac*, IT-96-23 អង្គជំនុំជម្រះសាលាដំបូង សាលក្រម ថ្ងៃទី ២២ ខែ កុម្ភៈ ឆ្នាំ ២០០១ កថាខណ្ឌ ៤២៨។ ICTY រឿងក្តី រដ្ឋអាជ្ញាធរទល់នឹង *Jean-Paul Akayesu*, ICTR-96-4-T អង្គជំនុំជម្រះសាលាដំបូង I សាលក្រម ថ្ងៃទី ០២ ខែ កញ្ញា ឆ្នាំ ១៩៩៨ កថាខណ្ឌ ៥៨២។ Henckaerts និង Doswald-Beck ខាងលើ វិធាន ៣, ២៥, ២៧ ដល់ ៣១, ៣៣ ដល់ ៣៤, ៤៧ ដល់ ៤៨, ១១១ និង ១៣៤ ដល់ ១៣៨។

<sup>17</sup> SCSL រឿងក្តី រដ្ឋអាជ្ញាធរទល់នឹង *Issa Hassan Sesay, Morris Kallon និង Augustine Gbao*, SCSL-04-15-T សាលក្រម ថ្ងៃទី ០២ ខែ មីនា ឆ្នាំ ២០០៩ កថាខណ្ឌ ៨៧ និង ៨៨។ ICTY រឿងក្តី រដ្ឋអាជ្ញាធរទល់នឹង *Oric*, IT-03-68-T សាលក្រម ថ្ងៃទី ០៣ ខែ មិថុនា ឆ្នាំ ២០០៦ កថាខណ្ឌ ១៨៧-១៨៨ និង ២១៥-២២១។ ICTY រឿងក្តី រដ្ឋអាជ្ញាធរទល់នឹង *Tihomir Blaškić*, IT-95-14-T, សាលក្រម ថ្ងៃទី ០៣ ខែ មីនា ឆ្នាំ ២០០០ កថាខណ្ឌ ៤៥៣-៤៥៦។

<sup>18</sup> មាត្រា ៣ រួមនៃអនុសញ្ញាទីក្រុងហ្សឺណែវ។ មាត្រា ១, ៤ និង ១៣ នៃពិធីសារបន្ថែម II លើអនុសញ្ញាទីក្រុងហ្សឺណែវ ឆ្នាំ ១៩៤៩។ ICTY រឿងក្តី *Blaškić*, អង្គជំនុំជម្រះសាលាដំបូង សាលក្រម ខាងលើ កថាខណ្ឌ ២១៤។

<sup>19</sup> មតិយោបល់ស្តីពីពិធីសារបន្ថែមចុះថ្ងៃទី ០៨ ខែ មិថុនា ឆ្នាំ ១៩៧៧ បន្ថែមលើអនុសញ្ញាទីក្រុងហ្សឺណែវចុះថ្ងៃទី ១២ ខែ សីហា ឆ្នាំ ១៩៤៩ ទំព័រ ១៣៥២។

១៥. នៅក្នុងរឿងក្តី Kayishema អង្គជំនុំជម្រះសាលាដំបូង ICTR បានផ្តល់មតិយោបល់ថា “និយមន័យ ទូលំទូលាយអំពីជនស៊ីវិល អាចអនុវត្តបាន ហើយនៅក្នុងបរិបទស្ថានភាពនៅទីក្រុង Kibuye ដែល មិនមានជម្លោះប្រដាប់អាវុធ និយមន័យបែបនេះរាប់បញ្ចូលជនទាំងអស់ ក្រៅពីជនដែលមាន ករណីយកិច្ចរក្សាសណ្តាប់ធ្នាប់សាធារណៈ ហើយមានមធ្យោបាយសមស្របតាមច្បាប់ដើម្បីប្រើ ប្រាស់កម្លាំង។ ឧទាហរណ៍ ជនដែលមិនមែនជាជនស៊ីវិល រាប់បញ្ចូលទាំងសមាជិកនៃ FAR, RPF នគរបាល និងប៉េអឹមជាតិ”<sup>20</sup>។

១៦. ការលើកឡើងនេះចាំបាច់ត្រូវអានយកខ្លឹមសារជាមួយនឹងសេចក្តីបញ្ជាក់ដូចខាងក្រោមនេះ៖ “នៅ ក្នុងរឿងក្តីបច្ចុប្បន្ននេះ មានលក្ខខណ្ឌតម្រូវពាក់ព័ន្ធសំខាន់ៗទាំងអស់ដើម្បីពិចារណាថា ស្ថានភាពនៅ វ៉ារ៉ាន់ដា នៅក្នុងអំឡុងខែ មេសា ខែ ឧសភា ខែ មិថុនា និងខែ កក្កដា ឆ្នាំ ១៩៩៤ គឺជាជម្លោះ ប្រដាប់អាវុធ មិនមានលក្ខណៈអន្តរជាតិ”<sup>21</sup>។

១៧. ហេតុនេះ និយមន័យរបស់អង្គជំនុំជម្រះសាលាដំបូង អំពីជនស៊ីវិល គឺពាក់ព័ន្ធនឹងស្ថានភាពជម្លោះ ប្រដាប់អាវុធមិនមែនអន្តរជាតិ ហើយក៏មិនពាក់ព័ន្ធនឹងស្ថានភាពដែលគ្មានជម្លោះប្រដាប់អាវុធ ដែរ។ ប៉ុន្តែ និយមន័យនេះអាចបកស្រាយថាជាការកំណត់និយមន័យទូទៅអំពីជនស៊ីវិល ដោយមិន រាប់បញ្ចូល និងដោយរាប់បញ្ចូលកម្លាំងប្រដាប់អាវុធ អាស្រ័យតាមកាលៈទេសៈ។ ហេតុនេះ កង កម្លាំងនគរបាល ឬយោធា នឹងមិនរាប់បញ្ចូលនៅក្នុងនិយមន័យអំពីជនស៊ីវិលឡើយ នៅពេលដែល ពួកគេចូលអន្តរាគមន៍នៅក្នុងជម្លោះប្រដាប់អាវុធអន្តរជាតិ ឬមិនមែនអន្តរជាតិ។

**គ. បុគ្គលិកយោធាជាជនស៊ីវិលនៅក្នុងអំឡុងពេលសន្តិភាព និងពេលសង្គ្រាម**

១៨. មិនមានភាពខុសគ្នារវាងជនស៊ីវិល ជាមួយនឹងយុទ្ធជនឡើយនៅក្នុងអំឡុងពេលសន្តិភាព ប៉ុន្តែជន គ្រប់រូបត្រូវទទួលបានការការពារដូចគ្នាតាមច្បាប់។ សមាជិកនៃកងកម្លាំងប្រដាប់អាវុធនៅក្នុង អំឡុងពេលសន្តិភាព មិនមានឯកសិទ្ធិបន្ថែមឡើយ ហើយត្រូវអនុវត្តតាមច្បាប់ព្រហ្មទណ្ឌ ដូច ពលរដ្ឋផ្សេងទៀតដែរ ទោះបីជាគេអាចជាប់យុត្តាធិការបម្រើយោធាក៏ដោយ។ សេចក្តីថ្លែងការណ៍ ជាគំរូស្តីពីតួនាទីរបស់ទាហាននៅក្នុងច្បាប់អង់គ្លេស ត្រូវបានធ្វើឡើងដោយលោក James

<sup>20</sup> ICTR រឿងក្តី រដ្ឋអាជ្ញាធរលើនឹង Kayishema, ICTR-95-1 អង្គជំនុំជម្រះសាលាដំបូង សាលក្រម ថ្ងៃទី ២១ ខែ ឧសភា ឆ្នាំ ១៩៩៩ កថាខណ្ឌ ១២៧។

<sup>21</sup> ដូចជើងទំព័រខាងលើ កថាខណ្ឌ ១៧២។

Mansfield ប្រធានតុលាការកំពូល។ គាត់បាននិយាយសំដៅលើករណីយកិច្ចរបស់ទាហានដែលត្រូវ បំពេញតួនាទីជាពលរដ្ឋក្នុងការបង្ក្រាបការរំលោភបំពានសន្តិភាព។ នៅឆ្នាំ ១៨០២ គាត់មាន ប្រសាសន៍ថា “ចាប់តាំងពីមានការនិយាយយ៉ាងច្រើនអំពីទាហាន ខ្ញុំនឹងកែតម្រូវសញ្ញាណយល់ខុស មួយដ៏ចម្លែកដែលឆ្គាយដល់បរទេស សញ្ញាណដែលថា ដោយសារថាមានជាទាហាន គេលែងជា ពលរដ្ឋទៀតហើយ។ ទាហាន មានសិទ្ធិទាំងអស់ដូចពលរដ្ឋផ្សេងទៀតដែរ...”។ ដោយពិភាក្សាពី ករណីយកិច្ចរបស់ទាហានក្នុងការបង្ការឧក្រិដ្ឋកម្ម គាត់មានប្រសាសន៍បន្ថែមថា “ហេតុនេះ សំខាន់ ណាស់គឺថា កំហុសនេះគួរតែកែតម្រូវ កំហុសដែលសន្មតថា ដោយសារថាមានលក្ខណៈបន្ថែមជា ទាហាន ជនជាតិអង់គ្លេស ផ្អាកមានសិទ្ធិ ឬករណីយកិច្ចជាជនជាតិអង់គ្លេស”<sup>22</sup>។

១៩. ភាពមិនខុសគ្នារវាងក្រុមប្រជាជនផ្សេងៗគ្នានៅក្នុងអំឡុងពេលសន្តិភាព អាចពន្យល់បានតាមរយៈ អង្គហេតុដែលថា គោលការណ៍ស្តីពីភាពខុសគ្នានៅក្នុងច្បាប់មនុស្សធម៌អន្តរជាតិ បានអនុវត្តដើម្បី ការពារ និងកាត់បន្ថយការឈឺចាប់របស់ប្រជាជននៅក្នុងប្រតិបត្តិការយោធា នៅពេលដែលមិនមាន ការការពារផ្លូវច្បាប់ជាធម្មតា។ នៅក្នុងអំឡុងពេលសន្តិភាព ភាពបន្ទាន់ផ្នែកសីលធម៌ ក្រុមសីលធម៌ ការអនុវត្ត និងផ្នែកច្បាប់ដែលជាមូលដ្ឋាននៃគោលការណ៍ស្តីពីភាពខុសគ្នា មិនយកមកអនុវត្ត ឡើយ។

២០. ដូចបានកត់សម្គាល់ខាងលើផងដែរ ការហាមឃាត់ឧក្រិដ្ឋកម្មប្រឆាំងមនុស្សជាតិ គឺដើម្បីការពារ សេចក្តីថ្លៃថ្នូរមនុស្សជាតិ។ ការហាមឃាត់នេះគឺដើម្បីការពារមនុស្សពីការរំលោភសិទ្ធិមនុស្សយ៉ាង ធ្ងន់ធ្ងរ។ គោលបំណងដែលធ្វើឱ្យអំពើបែបនេះជាបទឧក្រិដ្ឋចាប់តាំងពីមានធម្មនុញ្ញ Nuremberg មក គឺដើម្បីឱ្យមានការវិនិច្ឆ័យទោសចំពោះឧក្រិដ្ឋកម្មដែលរដ្ឋ ឬអង្គការប្រព្រឹត្តមកលើពលរដ្ឋខ្លួន ឯង ឬប្រព្រឹត្តជាទូទៅមកលើប្រជាជននៅក្នុងស្ថានភាពជម្លោះប្រដាប់អាវុធ និងនៅក្នុងអំឡុងពេល សន្តិភាពផងដែរ។ នេះដោយសារថា វិធានការការពារពីច្បាប់មនុស្សធម៌ មិនអនុវត្តឡើយនៅក្នុង អំឡុងពេលសន្តិភាព ហើយដោយសារថា នៅពេលដែលច្បាប់បែបនេះអនុវត្តនៅក្នុងស្ថានភាព ជម្លោះប្រដាប់អាវុធ ច្បាប់នេះអនុវត្តតែចំពោះទាហានសត្រូវ ឬជនស៊ីវិលសត្រូវតែប៉ុណ្ណោះ ហេតុ នេះហើយធ្វើឱ្យប្រជាជនដែលរដ្ឋរបស់ខ្លួនវាយប្រហារមកលើពួកគាត់នោះ មិនត្រូវបានការពារ ឡើយ។

<sup>22</sup> Clode កងកម្លាំងយោធា,i, ១៤៤;ii, ១៤៣ នៅក្នុងសៀវភៅណែនាំស្តីពីច្បាប់យោធា (ការិយាល័យសង្គ្រាម ឆ្នាំ ១៨៩៤) ទំព័រ ២៨៦។

- ២១. ដូច្នោះ មានការអះអាងថា នៅក្នុងអំឡុងពេលសន្តិភាព សមាជិកនៃកងកម្លាំងប្រដាប់អាវុធ គឺជា ផ្នែកមួយនៃប្រជាជនស៊ីវិលដែលអាចក្លាយជាគោលដៅនៃការវាយប្រហារ។
- ២២. ប្រសិនបើអះអាងផ្ទុយពីនេះ នោះនឹងនាំឱ្យមានស្ថានភាពមិនសមហេតុផល គឺថា ការវាយប្រហារ ជាទូទៅ ឬជាប្រព័ន្ធមកលើបុគ្គលិកយោធានៅក្នុងអំឡុងពេលសន្តិភាព មិនបង្កើតឱ្យមានឧក្រិដ្ឋកម្ម ប្រឆាំងមនុស្សជាតិឡើយ ប៉ុន្តែការវាយប្រហារស្រដៀងគ្នានេះមកលើប្រជាជនក្រុមផ្សេងទៀតបែរ ជាបង្កើតឱ្យមានឧក្រិដ្ឋកម្មប្រឆាំងមនុស្សជាតិទៅវិញ។
- ២៣. ទោះជាក្នុងបរិបទជម្លោះប្រដាប់អាវុធក៏ដោយ ក៏សមាជិកកងទ័ពអាចជាផ្នែកមួយនៃប្រជាជន ស៊ីវិលដែលគេវាយប្រហារដែរ។ ទី១ ដូចបានកត់សម្គាល់ខាងលើដែរ ភាពខុសគ្នារវាងជនស៊ីវិល ជាមួយនឹងយុទ្ធជន យកមកអនុវត្តតែចំពោះប្រជាជន“សត្រូវ” មិនមែនប្រជាជនផ្ទាល់ខ្លួនរបស់រដ្ឋ ដែលវាយប្រហារនោះឡើយ។ ប្រសិនបើវាយប្រហារសមាជិកកងទ័ពខ្លួនឯង អំពើនេះគឺត្រូវតាម ធាតុផ្សំបរិបទនៃឧក្រិដ្ឋកម្មប្រឆាំងមនុស្សជាតិ។ ទី ២ ប្រជាជនដែលជាគោលដៅនៃការវាយ ប្រហារ គួរតែ“ភាគច្រើន”ជាជនស៊ីវិល។ ហេតុនេះ លក្ខណៈជាជនស៊ីវិលមិនផ្តាសាយដោយសារ វត្តមានរបស់យោធានៅក្នុងចំណោមប្រជាជនទាំងនោះឡើយ<sup>23</sup>។ ធាតុផ្សំដ៏សំខាន់គឺថា តើការវាយ ប្រហារនេះសំដៅលើជនស៊ីវិល ដែរឬអត់។
- ២៤. បន្ថែមពីលើនេះទៀត ប្រសិនបើមានធាតុផ្សំបរិបទនៃការវាយប្រហារមកលើប្រជាជនស៊ីវិល នោះ ជនរងគ្រោះនៃឧក្រិដ្ឋកម្មនេះអាចជាបុគ្គលិកយោធា ដោយមិនគិតថាតើពួកគាត់ត្រូវតាមនិយមន័យ អំពីយុទ្ធជន តាមច្បាប់មនុស្សធម៌អន្តរជាតិដែរឬអត់នោះឡើយ ដរាបណាមានចំណងពាក់ព័ន្ធរវាង ការវាយប្រហារនោះ ជាមួយនឹងបរិបទនៃការវាយប្រហារមកលើប្រជាជនស៊ីវិល។ នេះគឺជាការ ទាញសេចក្តីសន្និដ្ឋានយ៉ាងសមហេតុផលពីអង្គហេតុដែលថា បរិបទនៃការវាយប្រហារនោះគួរ សំដៅលើប្រជាជនស៊ីវិល។ រឿងក្តីមួយចំនួនផ្អែកលើច្បាប់ក្រុមប្រឹក្សាត្រួតពិនិត្យលេខ ១០ គាំទ្រ ការយល់ឃើញដែលថា ឧក្រិដ្ឋកម្មប្រឆាំងមនុស្សជាតិអាចប្រព្រឹត្តឡើងមកលើទាហាន<sup>24</sup>។ នៅក្នុង

<sup>23</sup> ICTY រឿងក្តី *Tadić* សាលក្រម ខាងលើ កថាខណ្ឌ ៦៣៨-៦៤៣។ ICTY រឿងក្តី *Blaškić* សាលដីកា ខាងលើ កថាខណ្ឌ ១១៣ និង ១១៥។

<sup>24</sup> តុលាការកំពូលអាណ្លីម៉ង់នៅភូមិភាគកាន់កាប់ដោយចក្រភពអង់គ្លេស សាលដីកា រឿងក្តីលេខ St S 111/48 ថ្ងៃទី ០៧ ខែ ធ្នូ ឆ្នាំ ១៩៤៨ 1 ENTSCHEIDUNGEN DES OBERSTEN GERICHTSHOFES DER BRITISCHEN ZONE IN STRAFSACHEN ទំព័រ ២១៩ និង ២២៨ (ឆ្នាំ ១៩៤៨)។ តុលាការកំពូលអាណ្លីម៉ង់នៅភូមិភាគកាន់កាប់ដោយចក្រភព

រឿងក្តី Mršksić ផងដែរ អង្គហេតុគឺថា ឈ្មើយស៊ីក គឺជាគោលដៅនៃការវាយប្រហារ ដោយសារ ពួកគាត់ជាសមាជិកនៃកងទ័ពសត្រូវ ដែលនេះផ្តាច់ទំនាក់ទំនងការវាយប្រហារនេះពីបរិបទនៃការ វាយប្រហារមកលើប្រជាជនស៊ីវិល ហើយដកការវាយប្រហារនេះចេញពីប្រភេទឧក្រិដ្ឋកម្មប្រឆាំង មនុស្សជាតិ<sup>25</sup>។ ប្រសិនបើការវាយប្រហារមកលើឈ្មើយស៊ីកបានប្រព្រឹត្តឡើងដោយមូលហេតុដូច គ្នានឹង បរិបទនៃការវាយប្រហារមកលើជនស៊ីវិលនោះ អង្គហេតុដែលថា ឈ្មើយស៊ីកនោះជា ទាហាន និងមិនកែប្រែឋានៈឧក្រិដ្ឋកម្មនោះជាឧក្រិដ្ឋកម្មប្រឆាំងមនុស្សជាតិឡើយ។

**យ. សេចក្តីសន្និដ្ឋាន**

- ២៥. ជាសេចក្តីសន្និដ្ឋាន ការវាយប្រហារមកលើសមាជិកនៃកងកម្លាំងប្រដាប់អាវុធដែលប្រព្រឹត្តឡើង ដោយរដ្ឋ ឬអង្គការរបស់ពួកគាត់ខ្លួនឯង អាចត្រូវតាមធាតុផ្សំបរិបទនៃឧក្រិដ្ឋកម្មប្រឆាំងមនុស្ស ជាតិនៅក្នុងអំឡុងពេលសន្តិភាព។ នៅក្នុងបរិបទជម្លោះប្រដាប់អាវុធ និងមន័យអំពីជនស៊ីវិល ទោះជាក្នុងន័យទូលាយក៏ដោយ ក៏នឹងមិនរាប់បញ្ចូលសមាជិកនៃកងទ័ពយុទ្ធជន ឬសមាជិក ប្រជាជនដែលចូលរួមសកម្មភាពអវិភាពឡើយ។ ប៉ុន្តែ និយមន័យនេះនឹងរាប់បញ្ចូលប្រជាជនរបស់ រដ្ឋដែលវាយប្រហារ ឬប្រជាជនរបស់រដ្ឋសត្រូវដែលមិនចូលរួមសកម្មភាពអវិភាព។
- ២៦. ការកំណត់ថាតើការវាយប្រហារសំដៅលើប្រជាជនស៊ីវិល ឬអត់នោះ គួរតែធ្វើឡើងតាមករណី នីមួយៗ ដោយពិនិត្យមើលកាលៈទេសៈជុំវិញទាំងអស់។ គួរពិចារណាផងដែរលើគុណតម្លៃដែល ត្រូវការពារ និងស្មារតីច្បាប់ដែលត្រូវការពារសេចក្តីថ្លៃថ្នូរមនុស្សជាតិ។

[ហត្ថលេខា]

សាស្ត្រាចារ្យ Nicholas Tsagourias

---

អង់គ្លេស សាលដីកា រឿងក្តីលេខ St S 309/49 ថ្ងៃទី ១៨ ខែ តុលា ឆ្នាំ ១៩៤៩ 2 ENTSCHEIDUNGEN DES OBERSTEN RICHTSHOFES DER BRITISCHEN ZONE IN STRAFSACHEN ទំព័រ ២៣១ (ឆ្នាំ ១៩៤៨)។

<sup>25</sup> ICTY រឿងក្តី រដ្ឋអាជ្ញា តទល់នឹង Mile Mršksić និង Veselin Šljivancanin, IT-95-13/1-A អង្គជំនុំជម្រះតុលាការកំពូល សាលដីកា ថ្ងៃទី ០៥ ខែ ឧសភា ឆ្នាំ ២០០៩ កថាខណ្ឌ ៣៥-៤៥។